



**Mahirə NAĞIQIZI**

### **QURBANIN OLUM**

Kimdi görən bu dünyanın  
Sonunu, qurbanın olum.  
Tanrı qisməttək geydirər  
Donunu, qurbanın olum.

Yağışı yerdən doymadı,  
Səhrası damla ummadı.  
O kimdi, vurdu, tutmadı  
Qulunu, qurbanın olum.

Xeyirənən şər qoşa gələr,  
Dilək varsa, başa gələr.  
Qırma, gələn haşa gələr,  
Könlünü, qurbanın olum.

Müxənnətnən ocaq çatma,  
Beinsafa əl uzatma.  
Aparar mənzilə, atma  
Yolunu, qurbanın olum.

Mahirənin tək pənahı,  
Səni sevməkdir günahı.  
Çəkmə, bülənd olar ahı,  
Qolunu, qurbanın olum.

### **UFACIQ-UFACIQ**

Xəyalımla ömrü verdim  
Yelə, ufacıq-ufacıq.  
SİNƏM torpaq, qəlbim kərdim,  
ƏLƏ ufacıq-ufacıq.

Güman yüzdü, yol birdimi,  
Umud gedəsi yerdimi?  
Balan kimi al dərdimi,  
Bələ ufacıq-ufacıq.

Atımdan endirdin məni,  
Nə dinib-dindirdin məni.  
Od olub döndərdin məni  
Külə ufacıq-ufacıq.

Adına saldım mehrimi,  
Həsərin yardı zəhrimi.  
Bir deyirdim, yar qəhrimi  
Bölə ufacıq-ufacıq.

Vüsal gülün bitirmədin,  
Dərib mənə gətirmədin.  
Yandım, adım gətirmədin  
Dilə ufacıq-ufacıq.

Daha dönmə becə yerə,  
Nə səpəsən, nə göyərə...  
Qəsdin budurmu, Mahirə  
ƏLƏ ufacıq-ufacıq?..

## BİRDİ


O da dağ, bu da dağ, ayrı-ayrıdır,  
Çayını aparən dərəsi birdi.  
Yalında gözləyə, yan-yörəsində  
Yüz ovçu dayana, bərəsi birdi.

Kimdi ox olanı, kimdi yay çəkir,  
Kimdi qazan asan, kimdi pay çəkir?  
Neçə min ildir ki, ərlər hay çəkir,  
Dərdləri cürbəcür, nərəsi birdi.

Nədi istədiyən, gəzdiyən nədi,  
Əlin uzatdığın, üzdiyün nədi?  
Dərman axtarmaqdan bezdiyən nədi,  
Yüz dərdin dərmanı, çərəsi birdi.

Müxənnət olanın bəhanəsi çox,  
Mərdin haqdan savay istədiyi yox.  
Hal əhli olanın gözü-könlü tox,  
Yolunun hər yanı, yörəsi birdi.

Kimdi baş açanı qoca dünyanın,  
Sirri özündən də uca dünyanın.  
Mahirə, bu fani, becə dünyanın  
O üzü, bu üzü -hərəsi birdi.



## DAĞLARIN

Duman, oralara apar,  
Qardı çarası dağların.  
Bir qar dənəsində tapar  
Məlhəm, yarası dağların.

Məntək qüssədən əzilib,  
Yaşı gözündən süzülüb,  
Qar xiffətindən üzülüb,  
Qalıb harası dağların...

Duman örpəyin açmadı,  
Yar deyib üstə qaçmadı.  
Möhnətdən, dərddən uçmadı,  
Çıxdı qorası dağların.

Dərd qarsıdıb, rəngi solub,  
Himə bənddi, gözü dolub.  
Hamımıza umud olub  
Səfi, sırası dağların.

Yaz gələr, yenə dillənər,  
Coşar, fərəhnən sellənər  
Binələriynən şenlənər  
Yanı-yörəsi dağların.

Xəbəri yox, könül verdim,  
Ayağına xalı sərdim,  
Mahirə, kim çəkər dərdin  
Səndən sorası dağların?

## QAYADA BİTƏN ÇİÇƏK...

Qayada bitən çiçək,  
Qədrini kim biləcək?  
Yüz baxanın olacaq,  
Bəs səni kim dərəcək?..  
Qayada bitən çiçək,  
Kaş ki, qaya döşündə  
Görməyəydim səni mən.  
Yerin deyilmi çəmən?  
Qayada bitən çiçək,  
Sən mələksən, ya çiçək?  
Şəhin gözün yaşımı,  
Axıb nə bitirəcək?..  
Qayada bitən çiçək...  
Bəs səni kim dərəcək?